

# ትብብር ከማን ጋር? ዓላማውና ልዕለ-ግቡስ?

ኢትዮጵያን ለማዳንና ሕዝቧን ለመታደግ ኢትዮጵያዊ አስተሳሰብንና እምነትን ይጠይቃል!

(ክፍል አራት - ካለፈው የቀጠለ)

ከአያልሰው ደሴ፡- የግል አስተያየት ( ሚያዝያ ፳፯ ቀን ፪ ህሽ ፫ ዓ/ም)

ይኸ ጉዳይ ለአንዳንድ ወገኖች “የማይመች ወይም የማይጥም ሃቅ” መሆኑን ባላጣውም ከየግላችን በላይ የሆነችውን የጋራ አገራችንን የሚመለከት ስለሆነ እውነቱን በግልጥ መነጋገሩ ግን አስፈላጊ ነው እላለሁ።

አንድ ግልጥ ሳይሆን ማለፍ የሌለበት ጉዳይ እነኝሽ ኃይሎች ያላቸው ፀረ-አንድነትም ይሁን የመገንጠል ዓላማ ሲወሳና ከነሱ ጋር የሚደረግ መተባበር ቢያንስ ከፍተኛ ጥንቃቄ ያስፈልገዋል ሲባል የሌላቸውን ኃይል እንዳላቸው ተቆጥሮም ሆነ የኢትዮጵያ ሕዝብ ለአንድነቱ ያለውን ከፍተኛ ቀናጊነት አከሰሶ በማየት የግድ እነሱ እንደሚመኙት ይሆናል ማለትም አይደለም። በዚያው ልክ ያምኞታቸው እንደ በረሃ ውልብልቢት ወይም ምናብ የማይጨበት ግብ ነው ማለትም አይቻልም። ከእኔው ጀምሮ አገር-ወዳድና ዲሞክራሲ ኢትዮጵያውያንን የሚያሳስበን ግን አስቸጋሪና ተግባራዊነቱ አጠራጣሪ ከሆነው የግባቸው እውን መሆን-አለመኑ ይበልጥ፤ በቅድሚያ በትጥቅ ትግል ተፈጻሚ እንዲሆን የያዙት ፍልሥናና አሰላለፍ በንፁህን ሰላማዊ ዜጎች እና በአገሪቱ ላይ የሚያስከትለውን ደም-መፋሰስ፣ ትርምስና ሰቆቃ፣ በሕዝባችን የፍትህ፣ የእኩልነትና የአንድነት ትግል ላይ የሚያደርሰውን እክልና አሉታዊ ሚና ግምት ውስጥ በማስገባትና ያም እየተገዘዘ ባለው የኅብረተሰባችን ትሥሥር ላይ የሚያስከትለውን አደጋ እንዲሁም ከዚህ ጋር ተያይዞ “ውሻ በቀደደው ጅብ ይገባል” እንዲሉ አገራችንን ለማዳከምና ለመበተን ዓልመው ለተነሱ ክፍሎች አመቺ ሁኔታን ሊፈጥር የመቻሉና ለአካባቢው ሰላምና መረጋጋት እጦት የሚኖውን አሳሳቢ አስተጋብሮ በማሰብ ጭምር ነው። በተጨማሪ መረሃት የሌለበት ጉዳይ ጥቂቶችን በአባልነት ያቀፉ ታጣቂ ቡድኖች ዕድሉን ካገኙና በአንድ አካባቢ እግራቸውን የመትከል አመቺ አጋጣሚ ከተፈጠረላቸው፣ “እንወክለዋልን፣ ቆመንለታል” በሚሉት ሕዝብ ላይ ፍላጎታቸውን በጉልበት ለማስፈጸም እንደሚችሉ በተደጋጋሚ የታየና የተረጋገጠ ሃቅ መሆኑን ነው። ስለሆነም ነው አሁን የተያዘው ዓይነት “ትብብር” እነዚህን ታጣቂ ቡድኖች እግር እንዲተክሉ ከማስቻል ውጭ አዎንታዊ እርባና የሌለው። ያ ሲሆን ደግሞ ለዚያ የምታበቃቸው “የአንድነት” ክፍሎች ከወዲህ ምንም “ቃል ይግቡ” ምን በነዚህ ኃይሎች ላይ ምንም ዓይነት ቁጥጥርም ሆነ ጫና ልታደርጉ አችሉም የምለው፤ ጥረቱም እነዚህን ቡድኖች ኮትኩቶ ከማሳደግና አንከባክቦ ወደ-ግባቸው አድራሽ ከመሆን ውጭ የማይሆነው።

ከዚህ ጋር በተያይዘ ሌላም በማይሻማ መንገድ ግልጥ መሆን ያለበት ጉዳይ ያለ ይመስለኛል። ይኸም በአንዳንድ ወገኖች ዘንድ እነዚህን ጠባብ ቡድኖች “ቆመንለታል” ለሚሉት ሕዝባችን “ሕጋዊ” ተወካይ እንደሆኑ አድርጎ ማየትን በተመለከተ ነው። አዎን ቀደም ሲል እንደጠቀስኩት በልዩ ልዩ አስገዳጅ ሁኔታዎች ምክንያት በእነኝሽ ቡድኖች ሥር የተሠለፉ ወገኖቻችን ጠላቶቻችን አይደሉም። በአንጻሩ በእነዚህ ቡድኖች ሥር የተሠለፉ ወገኖቻችን የአንድነት ኃይሉን እንደ-ጠላት ቢያዩት ሊገርም አይገባም። ምክንያቱም የቡድኖቹ ትምሕርትና ዓላማው እራሱ በአባላቱ ዘንድ የአንድነት ክፍሉን (የቀረውን ኢትዮጵያዊ ወገኑን) “መጥፋት/መውገድ” ያለበት አውሬ ተደርጎ እንዲታይ የሚያደርግ ሥነ-ልቦናን የሚቀርፅ ስለሆነ ነው። በእርግጥም ያ የእነሱ ህልም እውን መሆን የሚችለው ጠላት ተደርጎ በተፈረጀውና በሚታገሉት ኢትዮጵያዊነት/ አገራዊ አንድነት መቃብር ላይ ብቻ ነው።

በተወሰነ ቡድን አማካይነት በአንድ አካባቢ በሚኖር ሕዝብ ስም የመገንጠል ጥያቄ መነሣቱ ብቻ ጥያቄውን ፍትሃዊም ሆነ ወይም “በመሬት ላይ ያለ እውነታ” ስለሆነ ተቀባይነት ሊኖረው ይገባል ማለት አይደለም። በአብዛኛው ጥቁር አሜሪካኖችን “ባሪያ” አድርገው እንደ ሰው ሳይሆን እንደ-ንብረት ይዘን የመቀጠል መብታችንን ከምንቀማ ተገንጥለን ነፃ መውጣት አለብን በሚሉ ክፍሎች አሜሪካ ለአስቃቂ “የሰሜንና የደቡብ” የእርስ-በርስ ጦርነት የተዳረገችው ያን የመገንጠል ጥያቄ ያቀረቡ የተወሰኑ ቡድኖችን አጉል ጥያቄ መቀበል ስህተት በመሆኑ ነው። ያ በጊዜው በነበረው መንግሥት አማካይነት የተደረገና በተገንጣዩ ክፍል ላይ ድልን የተቀዳጀ ትግልም ውጤቱ ያ አስከፊ ኢ-ሰብዓዊ ሥርዓት እንዳይቀጥል ማድረግ ብቻ ሳይሆን ሊገነጠል የተነሳውን ክፍል ጨምሮ ለጠቅላላው የአሜሪካ ሕዝብ መረጋጋትን፣ ሰላምንና ብልጽግናን አስገኝቷል።

የመገንጠልን ጥያቄ ስንቃወም አንዳንዶች ጉዳዩን ለማድበስበስ ሊያቀርቡት እንደሚከፈሉት እነዚህ ቡድኖች “ነፃ” እናወጣለን የሚሏቸውን ወገኖቻችንን በአንድነት ስም “ያለፈውን እንበሉ-እኩልነት ሥርዓት” ለመመለስ፣ መብቶቻቸውን ለማፈንና ያለ-ፍላጎታቸው ተረጋገጠው እንዲገዙ ለማድረግ እንዳልሆም ሊታወቅ ይገባል። ያ የትግላችን ታሪክ የሻረው ከንቱ ክርክር ነው። ችግራችን

ድርጅቶቹ ከቆሙበት ፀረ-ኢትዮጵያ ዓላማና ያንን ተግባራዊ ለማድረግ ከሚከተሉት ልዩነቶችን ከሚያካርርና ከሚያሰጥፋ፣ በኅብረተሰባችን መካከል እየቆየ የሚያመረቅዝ የብቀላ አዙሪትን ከሚወልድና የውጭ ኃይሎችን ጣልቃ-ገብነት ከሚጋብዝ በኃይል የተደገፈ የትግል መሥመር ላይ ነው። የአንድነትና የዴሞክራሲው ኃይል የእነኝኸን ቡድኖች የመገንጠል/ፀረ-አንድነት አቋም ሲቃወም የነሱ ዓላማ በወል መብት ስም የእያንዳንዱን “ነፃ” ይውጣ የተባለ ግለሰብ ወገኖችን ሰብዓዊ መብቶች መስዋዕት የሚያደርግ፣ ሲበዛ በጠበበ መልኩ ወገንተኛና “በልዩነት” ተቻችሎና ተከባብሮ መኖርን የማያስችል አስተሳሰብ በመሆኑ፣ በሁላችንም ጥቅሞች፣ በሰላም፣ በመረጋጋትና በሁሉም የወደ-ፊት የጋራ ተስፋ ላይ አሉታዊ ውጤትን ስለሚያስከትል ነው።

ለሁሉም የጋራ ጥቅምና መብቶች መከበር፣ ለተሻለ እኩልነትና ለፍትህ የቆመውና የሚታገለው የአንድነትና የዴሞክራሲው ኃይል በታጠቀ ኃይል የተደገፈን የመገንጠል አቋም/ዓላማ ሲቃወም በልዩ ልዩ አስገዳጅ ሁኔታዎች ምክንያት ወደ-እነዚህ ድርጅቶች የተቀላቀሉ ወገኖችን ጠላት አድርጎ አያይም፤ መቀላቀላቸውም በራሱ ወንጀል አይደለም። ሁሉም ሊረዳ የሚያስፈልገው ሃቅ ደግሞ ለእያንዳንዱ ኢትዮጵያንና ኢትዮጵያዊነትን ጠላት አድርጎ በመፈረጅ የመገንጠል ዓላማን ያነገበ የአብነአግ አባል፤ የጋራ ተስፋን ሰንቀው፣ ለውድ አገራቸው ለኢትዮጵያ አንድነትና ብልፅግና፣ ለተሻለ እኩልነትና ፍትሃዊ ሥርዓት ጠብቀው የሚታገሉና በሕይወታቸው ጭምር መስዋዕትነት የከፈሉና የሚከፍሉ በመቶ ሺህዎች የሚቆጠሩ የአካባቢው (የኦጋዴን) ተወላጅ ወገኖቻችን እንዳሉ፤ ለእያንዳንዱ በተመሳሳይ ፀረ-አንድነት ዓላማ የተሰለፈ የአነግ አባል ይኸችን አገር የተሻለ እኩልነት የሚረጋገጥበት፣ ፍትህ የሰፈነበት እንድትሆን፣ ለሁሉም ዜጎቿ ዕድገትና ብልፅግና የቆሙ፣ አንድነቷን በቀናዒነት የሚመለከቱ፣ አቅፈው ደግፈው ያስከበሯትና ሊያስከብሯትና ኮርተው ሊያኮሯት የተሰለፉ በብዙ መቶ ሺህዎች የሚቆጠሩ አሮሞዎች እንዳሉ ነው። ስለሆነም ከእነዚህ ቡድኖች መወገንም እነኝኸን በሚሊዮኖች የሚቆጠሩ አሮሞዎችና ኦጋዴናውያን ኩሩ የኢትዮጵያ ልጆች ፍላጎት መጋፋትና መፃረር እንደሚሆንም ያስተውሏል። ሲያልፍም ኢትዮጵያን ኢትዮጵያ ያሰኘ፣ ለአንድነቷና ለክብሯ ክቡር ሕይወታቸውን አሳልፈው በሰጡና አሁንም ከነሱነታቸው ነጥለው ለማያዩባቸው ለአገራቸው ለኢትዮጵያና ለኢትዮጵያዊነት፣ ለማይነጣጠል የጋራ ዕጣ-ፈንታና አብሮነት በቆሙ አሮሞዎችና ኦጋዴናውያን መሳለቅ ይሆናል።

የሆነ-ሆኖ ይኸ አንገል አካሄድ በዴሞክራሲያዊ የአንድነት ኃይሎች አገር-አቀፍ የጋራ ትግል፣ በሕዝባችን የጋራ ጥቅሞችና በውድ አገራችን አንድነት ላይ የሚኖረውን አሉታዊ ገጽታ እናቆይና ለነዚህ አዲስ “ትብብር” ፈጣሪ ፀረ-አንድነት ኃይሎች የሚያስገኝላቸውን ጥቅም በአጭሩ ማየቱ አስፈላጊ ይመስለኛል። ይኸ ሂደት ለእነዚህ እስከ-አሁን ድረስ ከመቀመጫቸው መነሣት ላቃታቸውና በየጊዜው እየተገመሱ፣ እየሟሸሹና እየኮሰሙ ለመጡ ኃይሎች ዓላማችን ብለው ላነገቡት ግብ የሚከተሉትን የማይናቅ አስተዋዕቅ ሊኖራቸው የሚችል ተደጋጋፊና ተያያዥ ጥቅሞችን ያስገኝላቸዋል ማለት ይቻላል።

ሀ) እነኝኸ ቡድኖች ከሌሎች በኢትዮጵያ ስም ካሉ ድርጅቶች ጋር ቆመናል ሲሉ ወዲያውኑ የሚያስገኝላቸው ጥቅም አለ። ይኸ “አዲስ አቋም” በተለይም ባለፉት ጥቂት ዓመታት የውስጥ ትርምስ የገጠማቸውና በየጊዜው የመፈረካከስ አባዜ ያጠቃቸውን እነኝኸ ቡድኖች “ከተደበቁበት” ወደ-አደባባይ ሊያወጣቸው፣ በደጋፊዎቻቸው ብቻ ሳይሆን ከዚያም ውጭ ባሉ ክፍሎች የተሻለ “ተደማጭነት” እና “ተቀባይነት” ሊያተርፍላቸው፣ ስማቸውንም “ሊያድስላቸው” መሰባሰብንም ሊያስገኝላቸው ይችላል። የገንዘብ እርዳም ከዚህ ጋር የሚመጣ ሌላው የአጭር ጊዜ ጥቅም ነው። ስለሆነም ይኸ ድርጊት ለእነኝኸ “የታፈኑ” ቡድኖች አየር-አቀባይና ነፍስ-ዘሪ ነው ማለት ማጋነን አይሆንም።

ለ) ሌላው ጥቅም የሕዝብ መነሣት አየር በሚነፍስበት በአሁኑ ጊዜ የእነዚህ ቡድኖች የሌላቸውን ኃይል አጉልቶ በሚያሳይ መልክ እንደዚህ ብቅ-ብቅ ማለት የሕዝብ መነሣት ስጋት የሚያባንነው የመለስ አገዛዝ አፈናውን በተለይም እነዚህ ክፍሎች “የእኛ” በሚሏቸው አካባቢዎች ላይ ልዩ ትኩረት እንዲያደርግና ሕዝቡን ለባሰ ችግርና መፈናቀል ለሚዳርግ ዘመቻ ሊዳርግ ይችላል። አለኝታ የሚሆንና ታግሎ የሚያታግል ሁነኛ ብሔራዊ አማራጭ በሌለበት ሁኔታ ይኸንን የሕዝብ መነሣትና ሰላማዊ አመፅ “አደጋ” አስቀድሞ ለመከላከል አገዛዙ ሊወስድ የሚችለው አዲስ የአፈና እርምጃ ምክንያትም የየ-አካባቢው ሕዝብ ሌላ መሄጃ አማራጭ በማጣትም ጭምር እንዲሁም የአገዛዙ በጉልበት የታጀበ ስቃይ፣ አፈና፣ ግድያ፣ ወዘተ.. በቀጥታ በሱነቱ (አሮሞ በመሆኑ፣ ኦጋዴናዊ በመሆኑ) ብቻ የተዘመተበት መስሎ ስለሚገኝ፣ ሳይወድም ቢሆን ወደ-እነዚህ በስሙ በሚንቀሳቀሱ ድርጅቶች ማየት የሚገደድበት ሁኔታ ስለ-ሚኖር፣ ለቡድኖቹ መቆናጠጫ የሚሆን ድርጅታዊ መረብ ለመዘርጋት የሚያስችል የተሻለ አጋጣሚን ሊፈጥርላቸው ይችላል። ያ ግን ወደ-ኋላ እንደምናየው ግልጥ የሆነ አሉታዊ ገጽታ አለው።

ሐ) እነኝኸ ቡድኖች በኢትዮጵያ ስም ከሚንቀሳቀሱ ድርጅቶች ጋር “ተባብረን” እንንቀሳቀሳለን ሲሉ ከሚያተርፍላቸው የተሻለ ወጥቶ የመታየት ጥቅም ተያይዞ እነሱ “እንወክለዋለን” ለሚሉት አካባቢ ሕዝብ “ሕጋዊ ተጠሪ”፣ እየቆየም “ብቸኛ ተጠሪ” ሆነው እንዲቀርቡና በኢትዮጵያ የፖለቲካ ሜዳ ላይ የተሻለና አልፎም የሕዝቡን ትክክለኛ ስሜትና ፍላጎት ሊፃረር የሚችል ያልተመጣጠነ “እውቅና” ማግኘት ሌላው ዕድል ነው። በመስክ ላይ መቆናጠጥ ሲችሉ ደግሞ በዚያ “የእኔ” በሚሉት አካባቢ እንደ ግንቦት-ሰባት ዓይነት አገር-አቀፍ ነኝ የሚል ድርጅት ጎልውና ሊኖረውና ሊንቀሳቀስ አይችልም። ሕወሓት/ወያኔ ኢሕአፓና ኢድጎ ትግራይ ውስጥ “ቦታችሁ አይደለም” እንደተባሉት ማለት ነው። በተጨማሪም አብረዋቸው የቆሙ “ኢትዮጵያውያን” ድርጅቶችን ተመርኩዘው ባገኙት በዚኸ የተሻለ ጎልቶ መታየት፣ ፍትህንና እኩልነትን በአገሪቱ ላይ ለማስፈን በሚደረገው አገር-አቀፍ ጥረትም ይሁን በማንኛውም የመሸጋገሪያ ሂደት ላይ አሁን ባሉበት ሁኔታ ሊያገኙት የማይችሉትን ያልተመጣጠነ “ተፈላጊ ሆኖ” የመገኘትና በአገሪቱ መፃሂ ዕድል ላይ የበለጠ የመወሰን አቅምን ሊያተርፍላቸው ይችላል። ያ ደግሞ በቀጥታ ሲተረጎም ቢያንስ ቢያንስ የመለስ ዜናዊ ፖለቲካዊ ጎሳኝነትን መሠረት ያደረገ ሥርዓት በተረጋገጠ መልኩ እንዲቀጥል ይሆናል ማለት ነው።

መ) ይኸ “ትብብር” የሚያስገኝላቸው ሌላው ጥቅም በአገር ውስጥ በተለይም “የእኛ” በሚሏቸው አካባቢዎች ከዚያም በዓለም-አቀፍ ማኅበረሰቡም የተሻለ እውቅናን ሊያተርፍላቸው ይችላል። ያ ደግሞ ከላይ የተጠቀሱ መዘዞችን ከማከተሉ ሌላ በተራው በ“ሦስተኛ ኃይሎች” አማካይነትም ይሁን አገዛዙ በራሱ ለራሱ ሲል ከነሱ ጋር እንዲደራደር አዲስ አቅም ይፈጥራላቸዋል። ይኸ ደግሞ ተቃዋሚ የሚባለውን ጎራ ለመፈረካከስ አገዛዙ ሊጠቀምበት ስለሚፈልግ የሚደረግ ብቻ ሳይሆን በሁለቱም በኩል የፍልሥናና አንድነት ስላላቸው መሆኑ ሊገርም የማይገባና ይሆናል ተብሎ ሊጠበቅ የሚገባው ጉዳይ ነው። አሁን ከነሱ ጋር ለመተባበር ደፋ-ቀና የሚሉና ጊዜያቸውን የሚያጠፉ ወገኖችንም እነዚኸ ከሙት ያነሷቸው ቡድኖች ይበልጥ ሊያምኑት ከሚችሉትና ስትራቴጂያዊ አጋራቸው ከሆነው ከሕወሓት/ኢሕአዴግ ጋር ሊታረቁበት የሚያስችል አዲስ የመደራደሪያ ጉልበትን ሲያገኙ ከአንድነት ኃይሉና ከኢትዮጵያ ሕዝብ ጋር አቃቅረዋቸውና ዞር-ብለውም ሳይሆኑባቸው በቁም ገትረው ወይም “አስደግፈው” ይተዋቸዋል ማለት ነው። ሁለት ጊዜ ሞት ይሏል ያ ነው።

የተባለውን “ትብብር” ከሚያራምዱና ይኸንኑ “ጥረት” ከሚደግፉ ወገኖች ወደ-ሚቀርቡ የማሳመኛ ነጥቦች ስንዞር ደግሞ፤

ሀ) “ዓላማችን ወያኔን ለመጣል ስለሆነ ከማንም ጋር መተባበር ይገባል”፡- ይኸ አባባል የራሳችንን የቅርብ-ጊዜ ታሪክ ጨርሶ የዘነጋ፣ የነዚኸን ኃይሎች መሠረታዊ ዓላማ ያልተረዳ፣ በአገራችን ያለውን የኃይል አሰጣጥ ስሌት ውስጥ ያላስገባ፣ ትግሉ በነጠላው ከሕወሓት/ኢሕአዴግ ጋር ሳይሆን እሱ ከቆመበት ሥርዓት ጋር መሆኑን ያላገናዘበ እና ድጎራ-ሕወሓት/ኢሕአዴግ ስለ-ሚኖረው በጥንቃቄ መታየት ስለሚኖርበት አስቸጋሪ ሽግግር ራቅ-አድርጎ ያላየ ግልብ አስተሳሰብ ላይ የተመሠረተ ነው። ይኸ ደግሞ በጥሬው ሲወሰድ “ከወያኔ የባሰ አይመጣም” ከሚል “ቀና” አመለካከት ሊመነጭ ይችላል። ይኸ የተዛባ ግንዛቤም አንዳንድ ወገኖችን፣ ጠንካራ አገር-ወዳጆችን ጭምር አጉል ቦታ ላይ ሲጥል አይተናል። በዚኸ “ወያኔን ብቻ እንደ-ምንም እናስወግድ” አስተሳሰብ በመመራትም የተወሰኑ የአገራቸው ጉዳይ እንደ-ውስጥ እግር እሳት የሆነባቸው አገር-ወዳጆች ሳይቀሩ ሽግግሩን ከመሰሉ የለዩላቸው ፀረ-ኢትዮጵያና ኢትዮጵያዊነት እንደ-ሬት ከሚያንገፈግላቸው ክፍሎች “የትግል ሜዳቸውን” አሥመራ አድርገው ወርቃማ ጊዜያቸውን ሲያባክኑ በቁጭት ተስተውሏል። (በዚኸ ጉዳይ ላይ ቀደም-ሲል “ከራሱ ጋር መታገልን ያላወቀበት ተቃዋሚ ጠላቱ የሚለውን ለማቸናም ይሁን የቆመለትን ግብ እውን ለማድረግ ተስፋ አይኖረውም! ከኢህአዴግ ጋር ቆሞ ለኢትዮጵያ ነፃነት?! ሽረ እየተስተዋለ፣ ወገን!!” በሚል ርዕስ በቀረበ ጽሑፍ ላይ የጉዳዩን አሳሳቢነት ለማስገንዘብ ስለ-ሞከርኩ እዚኸ ላይ አልደግመውም። ([here](#))

በደርግ አገዛዝ የተማረሩና የሱንም መውደቅ የፈለጉ ኢትዮጵያውያን “በጋራ ጠላት ላይ ያለን የትግል አጋርነት” ለማሳየት በመፈለግና በዚኸ በቀጭኑ የተተረጎመ “የጠላቱ ጠላት” ስሌት በሽግግሩ ስብሰባዎች ላይ በመገኘትም ይሁን ለዝግጅቶቻቸው በቀጥታም ይሁን በተዘዋዋሪ እርዳታ ማድረጋቸው ውጤቱ አገር አትገነጣጠልም፣ የኤርትራ ወገኖችንም ኢትዮጵያዊነቱን አይጣ፣ ወዘተ.. ብለው ለአገራቸው ክብር የተሠለፉ ወገኖችን መግደያና የኢትዮጵያን አንድነት ማፍረሻ ለሚሆን ጥይት መግዣ አስተዋፅዖ እንዳደረጉ በጊዜው አልተገነዘቡትም። አሁንም ቢሆን ማንኛውም በፖለቲካ ፍልሥናውና በአቋሙ ፀረ-ኢትዮጵያ የሆነ ቡድን ዝግጅት ላይ በመገኘት የዚያን ድርጅት አቋም ማስቀየር የሚቻል የሚመስላቸው፣ ወይም መገኘቱ “ወደ--መኻል” እንዲመጡ ሊያደርጋቸው ይችላል። “የባሰ እየራቁ እንዳይሄዱ ይረዳል” የሚል እምነት ያላቸው ወገኖች አጋጥመውኛል። እነዚኸ ወገኖች ያልተገነዘቡት ሃቅ ግን በነሱ ዝግጅት “የሌላው” መገኘትና ተሳታፊ መሆን ለነሱ

የተሻለ የሞራል ድጋፍን የሚሰጣቸው፣ ምናልባትም ዓላማቸው ትክክልና ተቀባይነት ያለው ነው የሚል የተሳሳተ መልእክት የሚያተላልፍላቸው፣ አገልግሎት የተፈላጊነት ወይም የተደማጭነት ስሜት እንዲያደርገባቸው፣ ከሚገባውም በላይ ያላቸውን ኃይል ይበልጥ አገልግሎት እንዲያደርጉ የሚያደርጋቸውና ቢያንስ ግን ለፀረ-ኢትዮጵያ ዓላማ የሚውል ገንዘብን መለገስ እንደሚሆን ነው። እንደ-እንደ እነዚህ ኃይሎች “ወደ-መኻል” መምጣትም እንኳን ባይሆን ቆም ብለው እንዲያስቡና አቋማቸውን እንዲመረምሩ የሚያደርጋቸው ዲሞክራቲክ የአንድነት ኃይል ካለፉ ስህተቶቹ ተምሮ፣ በኢትዮጵያና በኢትዮጵያዊነት እምነትና መርኅ ላይ ብቻ የቆመ አደረጃጀትን ይዞ፣ አንድነቱን ጠብቆና አጠናክሮ የሕዝብ አለኝታ የሚሆንበትን አቅም እንዲያገኝ ማድረግ፣ ቢያንስ ግን በእነዚህ ቡድኖች አጀንዳ አለመዘፈቅ ነው።

ለ) “ወያኔ የሚገባው ቋንቋ ኃይል ስለሆነ በተለይ ከታጠቁ ክፍሎች ጋር ተባብሮ መሥራቱ የአገዛዙን ዕድሜ ለማሳጠር አማራጭ የሌለው ጉዳይ ነው”፡- ይኸም እንዲሁ በሌጣው ሲታይ ከሃቁ ያልራቀ አስተሳሰብ ቢመስልም፣ የዚህ ዓይነት ትግል፣ በተለይም አሁን በሚታየው የዚህ ዓይነት የትግል መሥመር ሚጠይቀውን ብሔራዊ አጀንዳ ሆኖ ያለ-መቅረብ፣ የተለወጠው የዓለም-አቀፍና የአካባቢ ሁኔታ በተግባራዊነቱ ላይ የሚያሳድረው አሉታዊ ጫና፣ ባለው የኃይል አሰላለፍ ተግባራዊ ለማድረግ የሚኖረው አሉታዊነት እና በታሰበው መልክ የቆየ “ከገጠር-ወደ-ከተማ” ስልትን (አካሄድን) የመከተል ትልም ጠቃሚነቱ ይበልጥ ለአገዛዙ ሊሆን መቻሉን በተገቢ ያጤነ አይደለም። በእነዚህ ምክንያቶችም በታሰበው መልክ በዓላማና ግብ ጨርሶ በማይገናኙ ብቻ ሳይሆን መሠረታዊ ተግባራትን ያላቸው እምነቶችን በአገባቡ የታጠቁና ያልታጠቁ ኃይሎች የተሰበጠረ አሰላለፍ ያንን ዓይነት ትግል ለማድረግ መነሣቱ ከፍተኛ ስህተት ይሆናል። ይኸ የተሰበጠረ አሰላለፍና አካሄድ የሚጠቅመው ለመለስ አገዛዝ ብቻ ነው። “ወያኔ የሚገባው ቋንቋ ኃይል ነው” በሚል ነጠላ ስሌት ከእነዚህ የለየላቸው ፀረ-አንድነትና ተገንጣይ ቡድኖች ጋር መተባበሩ ደግሞ ከመነሻው ይኸንኑ አስተሳሰብ የሚያከሸፍ ነው። ለምን ቢሉ ማንም ኃይል ከፀረ-አንድነት ኃይል ጋር ተሠልፎ፣ ያውም ሸዓብያ በሚባል የለየለት ፀረ-ኢትዮጵያ ኃይል የበላይ ጠባቂነትና በሱም ልንም የሚገተት ታጣቂ፣ እንኳን የአገሪቱን መለዩ-ለባሽ ማንኛውንም ኢትዮጵያዊ የሚያስቆጣና ከአገዛዙ ጋር መተባበርን በማያስከትል መልኩ ባለው አቅም ሁሉ እንዲፋለም የሚያደርገው ስለሚሆን ነው። (በዚህም ጉዳይ ላይ ያለኝን አስተያየት ቀደም-ሲል በተጠቀሰው ጽሑፍ ላይ አስቀምጫለሁ።)

ለ) “ትጥቅ አንስተው የሚታገሉ ኃይሎችን ምንም ጥያቄ ያንሱ ምን ቀርቦ ማነጋገሩና አብሮ መሥራቱ የበለጠ አክራሪ እንዳይሆኑ ይረዳል”፡- ይኸም የድርጅቶቹን አነሳሽም ይሁን ዓላማ ጨርሶ ያላጤነ፣ ታሪክንም ያላገናዘበ ሌላው የተዛባ ስሌት ነው። የተወሰኑ ኃይሎች ያውም ጫና ለማሳደርና አሳብን ለማስቀየር ምንም ዓይነት ተጨባጭ የማስገደጃም ይሁን ተፅዕኖ ማሳደሪያ አቅም ሳይሆን እንደዚህ ዓይነት አስተሳሰብ ምኞታዊ፣ ከምኞታዊው ያውም ተላላ ከመሆን አያልፍም።

ሕወሓት ኢሕአፓና የኢዴግ ላይ ጦር የሰበቀው ሌላው ቀርቶ “የጋራ ጠላት” የሆነውን ደርግ በጋራ ለመዋጋት ሳይቻል ቀርቶ አይደለም። ቢያንስ በኢሕአፓ በኩል “የብሔር ጥያቄ የዲሞክራሲ ጥያቄ ነው” በሚል ፍልሥናና አሉ የተባሉ ልዩነቶችን በውይይት ለመፍታት ሲማስን በሕወሓት በኩል ግን ኃይሉን ማደራጀትና በቂ ኃይል ሲያገኝ ጦርነት ማድረግን ነው የመረጠው። ለምን ቢሉ ሁለቱ በተመሳሳይ ወቅት በአንድ ቦታ ተቻችለው መቀጠልና እኩል ማደግ የማይቻል ስለሆነ ነው። ኢሕአፓም ሆነ ኢዴግ በትግራይ ላይ ያላቸውን ይዞታ እያጠናከሩ መሄድ ማለት የሕወሓትን የሰው ኃይልም ይሁን ሌላ የድጋፍ ምንጫቸውን የሚያደርቅ ስለሚሆንና ለነሱም እንደ-ድርጅት ለመቀጠል (ለመኖር) ያላቸውን ምክንያት የሚያሳጥርና አስፈላጊነትም የሚሸር ስለሚሆን በቀጥታ የነሱን ጎልውና የሚፈታተን ነበር። ስለዚህ የአንዱ መኖር በሌላው መጥፋት ላይ መውደቁ የግድ ነበር። ይኸን ደግሞ ከኢሕአፓና ከኢዴግ ይበልጥ የተረዳው ሕወሓት ነበር። በሁለቱ ድርጅቶች በኩል ግን የሕወሓት በትግራይ መኖርና አለመኖር ይኸን ያኸል ለጎልውናቸው ጠር አድርገው የማያዩበት ምክንያት ግልጥ ነበር። እንግዲህ ሁለቱ የታጠቁ ክፍሎች (ኢሕአፓና ኢዴግ) በ“መቅረብ” እና አብሮ ለመሥራት በመሞከር ሕወሓትን ከቆመበት አንዲትም ጋት “ወደ-መኻል” እንዲመጣ ማድረግ እንዳላስቻለ እየታወቀ፣ በምን ተአምር ባዶ-እጁን ያለ ግንቦት ሰባት ይሁን ሌላ ኢትዮጵያዊ ኃይል እነዚህን ቡድኖች ያውም ኋላ “የራሳቸው ቦታ” ላይ የመቆናጠጥ ዕድል ሲያገኙ የተመሠረቱበትን፣ የታገሉበትንና የሚታገሉበትን አሳብ የሚቀይሩት? እንኳን ሊቀይሩ እንደ-ሸዓብያና ወያኔ “ብቅልጫምና” ከማለት ውጭ ለተደረገላቸው ለጋስ አስተዋዕያ እውቅና እንኳን እይሰጡም። ምን በወጣቸው!! የታገሉት ለዚያ “ወደ-መኻል” እንዲመጣ ለሚፈለግ ዓላማ እኮ አይደለም። ማንስ በነሱ ቦታ ቢሆን ይኸንን ያኸል ጊዜ ታግሎ ከዚያ መስዋዕትነት ከከፈለበት ግብ ያነሰ ለማግኘት ሊፈልግ ይችላል? ስለሆነም ዲሞክራቲክና የአንድነት ኃይሉ አንድነቱን አጥቶ ስብጥርጥር ባለበት ሁኔታ ከእነዚህ ታጣቂ ኃይሎች ጋር የሚደረግ “ትብብር” የእነሱን አጀንዳ ከማሳካትና አጃቢ ከመሆን ሌላ ውጤት አይኖረውም። **ይቀጥላል....**